


OKEREKA NDJA

PUKISIWA, KOUYE

 Jesu Kristu, Omuna We, neye we tupa oviṅa avihe otjari mu Kristu. Eṭe tuna ondangu ku Ove, Muhona, kouyara mbu twa pewa kounane mbwi ounene wOmbunguhiro Jesu ndje tu pa pu Calvari, kutja oyo ye tu hanganisa okutuyarura momawaneno nomutjato puna Ove, kutja tu kare nombatero ndji yokutjiwa kutja ya tjangwa, “Tji mwa kara mu Ami, nOmambo Wandje aye kara mu eṅe, ove indino ningira tji mo vanga, notjinga mape tjitwa ku ove.” Nambano, eṭe tuna ondangu ku imbi, nu matu kumbu kutja Ove utu pe ongamburiro okukambura muvyo naavihe mbiri mu eṭe.

² Nambano ngatu yese, oviungura avihe vyeyuva, Muhona, omerikendero ayehe womuinyo mbwi, okuza komutjevere nga komunane wombongo, kutja ape ha kara otjiṅa mourizemburuka wetu nai, posiya tu undje, okupuratena nondengero kOmbepo Ondjapuke i hungire puna eṭe, kutja naṅi tu yenenise otjiṅa kaṅi otjiwa, tu tjiwe ovingi ohunga na Ove, momeero wetu wa pamwe. Orondu, Muhona, tjiri omena ra nao tji tweya meyuva roupuyu ndi. Hungira puna eṭe okutuurungira mEmbo roYe enamuinyo, nu yandjera Embo enamuinyo ri ture mu eṭe nokukara mu eṭe, kutja naṅi tu hare omuhapo nokutungwa, ka kouye, posiya tu rundururwe okuyaruka koupe wombepo yetu, momuhapo wOmuna wa Ndjambi. Oo, omitima vyetu yi zezera indu tji matu ripura, nu ondjoroka i pupa ominyo vyetu, okutjiwa kutja matu yenene okuisanewa ovazandu novakazona va Ndjambi. Tu kurama komukuro tjinene wOmeero We omaitjavari, noviwaṅa avihe nomauhona maye zezera kehi ozombaze zetu, oviṅa avihe vyoye mavi zengi, posiya amatu tjiwa kutja eyuva rimwe Eye meya nu me tu twara kOuhona pu pe hina maape ka kara omaandero, poo, kamaape isapewa. Nokuripura kutja nai o—oweṭe ovandu mbe ri kehi youvara wOuhona mbo! O Ndjambi, sukarisa omutima nomatwi wetu ndinondi, ko—ko Ombepo Ondjapuke, okutuurungira momeva omakohe wEmbo. Orondu matu ningire Mena Re na kohiviriko Ye. Amen.

³ Ami me zeri okuhungama epu omuhuka mbwi. Orondu, Ami mba ri ame ka hungirira kotjiṅa kaṅi kaṭiṭi tja peke tjinangara pari otjiungura tjomberukiro, posiya twa tjivisa kutja oukarata u yandjewe po hambondatu, ngaa pohinga-yohambondatu poo pomuvyu. Nu Ami uriri. . . Billy weya nga ponganda ozominute ozondiṭi ṅda kapita neye atja kapari omundu imba, okutja eye ka yandjere oukarata wongumbiro. Okutja matu. . . Ami mbe

ripura okutoorora etjangwa ndi, kombwiro yokereka. Nu Ami me vanga okuhungira kepu ro: *Okereka Ndja Pukisiwa, kOuye*. Ami me zeri okuresa tjiva nai okuza mEmbo rOvapangure, ekondwa o16, okuutira pezeva o10.

Nu Delila wa tja ku Samson, Tara, ove we ndji tikura, nu we ndji korere ovizeze: nambano ndji raera, arikana Me riheke ku ove, ndji raera ove u pandekwa pi.

Neye wa tja nai ku ye, Tji we ndji pandeke tjinene okupamisiwa nozongoze ozombe nde hiya ungura, otji Me ngundipara, nesana otja omundu auhe.

Delila arire tja kambura ozongoze ozombe ne mu pandeke na zo, na tja ku ye, Ova Filistine owo mba kombanda yoye, Samson. Nu pa ri otjimbumba tja tji mu undju tjandje ve ri metuwo rarwe. Neye we ze pora otja ozosepa komaoko we.

Nu Delila wa tja ku Samson, Nga mba we ndji tikura, nu we ndji korere ovizeze: ndji raera ove u pandekwa na tjike. Neye we mu zira atja, Tji wa kutire. . . ozondjise hambombari kotjiuru tjandje, puna otjiwoze.

Neye we ze kutira kozomboha, na tja nai ku ye, Ova Filistine owo mba kombanda yoye, Samson. Neye wa penduka mozombofu, nai puna ozomboha zotjihende, na ihi otjiwoze.

Neye wa tja nai ku ye, Ove mo sora vi okutja, We ndji suvera, ngunda momutima woye au heri puna ami? ove ngamba we ndji tikura ovikando vitatu, nu wa. . . horora ku ami kutja omasa woye tji ye ri omanene nai opu tjike; nu kohororere ku ami kutja omasa woye tji ye ri omanene nai opu tjike.

Nape kara nai, indu eye otje mu kendisa eyuva arihe nomambo we, ne he mu pe orusuvo, nga tja urwa a zeri kutja a koke;

Neye okuhorora avihe okuza momutima we, natja nai ku ye, Ngamba kaku na indu kwa tunine otjikonde kotjiuru tjandje; orondu Ami mba ri omu Nazarite ku Ndjambi okuza mezumo ra mama: tji Mba kondwa ozondjise, indino omasa wandje maye piti, nu otji Me ngundipara, ne sana otja omundu auhe.

Nu indu Delila tja muna kutja we mu hororera avihe okuza momutima we, wa hinda na isana. . . ovahona vo va Filistine, a tja, Otjikando hi kotokeye rumwe rukwao, orondu eye we ndji raisire omutima we auhe. Nu ovahona vo va Filistine ve ya pu ye, nu va eterera otjimariva, poo va eta otjimariva ave mu pe momake we.

Neye we mu tjita kutja a rare kombanda ozongoro ze; na isana omurumendu, neye ngwe ya okukonda

*ozondjise hambombari nda wozewa motjiuru tje; nu . . .
wa uta okumuponda, nomasa we aye zumo okuza mu ye.*

*Neye a tja, Ova Filistine owo mba kombanda yoye,
Samson. Neye wa penduka okuza mozombofu, na tja,
Ami me kayenda uriri tjimuna ovikando avihe, ne
rikutura omuini. Neye katjivirwe kutja MUHONA wa zupo
pu ye.*

⁴ Nambano Me zeri okuresa, otjetjangwa kepu ndi, ndi ri
mEmbo rOmandururiro, ekondwa o2, okuutira pomazeva o21
no 23.

*Nu Ami mbe mu pa oruweze kutja e ritanaure
kotuvakiro; neye keritaurire ko.*

*Tara, Ami me mu wotamisire mombete, na imba mbe
katuka orukupo puna ye mombamisiro onene, tji ve hi
nokuritaura kovitjita vyavo.*

*Nu Ami me zepa ovanatje ve nonđiro; nozokereka
azehe ma ze tjiwa kutja owAmi ngu mbi kondonona
ozondero nomitima: nAmi me sutisa auhe weŋu otja
koviungura mbye tjita.*

Muhona nga sere ko ondaya Ye komaresero wEmbo Re.

⁵ Samson, omaunguriro omanene tjimuna okereka, wa uta
nawa. Eye wa utira momuhunga omusemba. Eye wa uta, na
isanewa omundu omunene ombande. Eye wa uta, okukarera
Muhona, mokuŋakamisa Embo Re nokutjita otja kOmatwako
We. Nu imbo kaŋiŋi yari tjimuna okereka. Ya utira ko, otja pu
matu tja, otja kombuniko youye, ya utira kombaze ndji ri yo. Wa
uta okuŋakamisa Omatwako wa Muhona. Nu otja Samson tjinga
a kongorerere Muhona, Muhona tja ungurisa Samson.

⁶ Orondu, Ndjambi ma yenene okuŋakamisa omundu auhe
na ungurisa omundu auhe ngu me Mu kongorerere, orondu
oviungura vya Ndjambi. Posiya indu tji twa tanauka okutara
kwarwe, okuzapo povina vya Ndjambi, indino Ndjambi kena
okutuungurisa rukwao. Indu tji matu kawondja oupame
kongotwe Omatwako wa Ndjambi, indu tji matu kara
momikuma vyOmbepera nu atu rikotamene kEmbo nda
tjangwa, okurikotamena ku Ye mOmbepo na mOwatjiri wEmbo,
indino Ndjambi ma yenene okuungurisa ngamwa omundu
kourike. Posiya indu tji va kara nondunge okutanauka kwarwe
kombunda yotjina kaani, indino Ndjambi kena okuungurisa
omundu ngo rukwao.

⁷ Okutja, Samson una o—o ongurameno ombwa tjinene
yokereka ya ndinondi. Indu okereka tji ya uta, Ndjambi
a yenene okuungurisa okereka, orondu okereka ai wondjo
nongengezero okukongorerera Omatwako wa Muhona, ave
ŋakamisa ozombanguriro Ze azehe nOzoveta Ze, nave tjiti

Omatwako We ayehe. Nu Ndjambi wari puna okereka. Posiya peri tjimuna pena oruveze orungundipare mokati kokereka.

⁸ Zemburuka, eṭe ka turi menyando, posiya turi morupare rotjirwa. Ovandu ovengi ve ripura kutja indu tji va rire ovaKriste okutja ovyo mbyo mbi va sere okutjita uriri, okutja imbo peri nao ngaaruhe, tjinga veri ovaKriste noviṇa avihe mavi ya oupupu. Ngo roro otwa imbyo motjiuru tjoye. Orondu, Ami mba rira omuKriste mbi rwe, okurwira otjirwa otjiwa tjongamburiro. Ami mba rira omuKriste, mbi kare pomikoka vyovirwa. Oweṭe ovasorondate ovaKriste, nu twa sere okuhongwa nokukurisiwa, nokutjiwa omiano avihe vyomunavita, okutjiwa ohunga nondjeverero, okutjiwa ohunga no o—okurwa otjirwa. Neṭe matu yenene okutjita nao uriri otja Ombepo Ondjapuke pu mai vandurura ku eṭe. Katuna okukambura mbi matu raerwa kotjiwaṇa tjarwe indu tji matu i kovita, tjiva vyozonezando zavo. Posiya twa sere okukara nondunge yetu oveni, omuano Ombepo Ondjapuke pu mai tu hongorere, nokutja ondunge iṇe Eye ndji me tu pe, orondu Eye Omunane Ombara yorupa rovita rOvakriste.

⁹ Samson wa tjita nawa, eye wa ri omundu omuwa ngandu ndi eye tja uta oku, okuuta tjimuna oku (matu tja) okuritjinda navi ongondoroka, ngandu ndi eye tja uta okupita okuza morukondwa rwe omuini. Nokereka ai wondjo nawa, nu yari nawa ngandu ndi tji ya uta okupita okuza morukondwa rwa yo. Samson wa uta okunyanda orombe. Neye ka nyanda orombe puna ovakazona mo Israel, eye wa uta okunyanda orombe puna ovakazona ovaFilistine.

¹⁰ Nu imbo kaṭiṭi pari tjimuna okereka pu ya tjita. Oyo kai utire okukara morusuvero puna yo oini, ya pita okukongorera ovahakambure nai utu okunyanda orombe puna ovahakambure. Imbo pu twa tjita ondataiziro onene, nu imwe onenenene, indu okereka tji ya uta okutjita oviṇa mbi he ri nawa. Oyo ya uta okukara, tjimuna Samson, norupe mouvi.

¹¹ Samson, otja eye tjinga ari norupe movandu va Muhona, eye avihe a tjiti osemba. Posiya indu eye tja uta okunyanda orombe nokukara norupe mouvi, indino eye wa hita moumba.

¹² Nu peri momuhingo mbo nokereka. Indu okereka tja i kongorere mondengero neyuva arihe omahongorererepo wOmbepo Ondjapuke, Ndjambi we ve sera ondaya, novihimise novizemburukiro novikumise avi kongorere okereka. Posiya indu tji ya uta okukara norupe mouvi, puna ouye! Tjimwe tjoviṇa ovivi tji ya tjita, noviṇa ovitenga oyo tji ya tjita, ya uta okurihaṇa moumbumba, okuteya omawaneno mokati kovakambure varwe, orondu va muna kutja oviwaṇa vya wrongana moumbumba. Posiya ouwa wOmbuze ombwa ndji kaiyandjerwe kotjiwaṇa tjimwe poo kovandu vemwe. Ya yandjewa ku “ngamwa auhe ngu ma vanga, eye ngeye,” oviwaṇa

avihe, ovazamumwe, omaraka, novandu. Ndjambi kena ndi pa tanda kutja eṭe tu twepo omukoka wohani.

¹³ Posiya ovandu ave vanga okukara tjimuna, veri sasaneka, poo okuhorera ko, ve kara tjimuna o—o ouye tji u tjita, ve hungira oviṇa mbi ve tjita, ve kara noutoni momuhingo owo tjinga vari ovatone. Eṭe katuna okukara noutoni oparukaze mokutjita atjihe tji tji tjitwa kouye. Eṭe matu rire ovatone tjinga amatu kongorere ozoveta za Ndjambi nomuhingo We mbe tjita oviṇa. Eṭe kamaatu yenene oparukaze, mokuhorera ouye. Tjinagara onganda yousarute ya yenenisa outoni onunene koratiyo yoviperendero, nozombira notjimbumba tjomavinu tja kara noutoni onunene mokutuurungira mombatero yoratiyo yoviperendero, iho katjiraisiro tjokutja okereka mai kara noutoni koratiyo yoviperendero. Outoni wokereka uri momazuvarisiro wOmbuze ombwa, wOmasa ya Ndjambi, na momaraisiro wOmbepo. Eṭe katuna kutja motjimbe tjo kutja oratiyo yoviperendero ya tjita *imbi-na-imbi* konganda yousarute na ko—na kozonganda zarwe! Eṭe katuna Etjangwa okukondja okurisaneka puna ovandu mbo. Nu otja pu matu tjiti, mapeya atu nana otjivaro otjingi tjovandu, posiya imbyo Ndjambi ka mbye tu zikira okutjita. Eṭe tu ripura kutja motjimbe tjokutja oweṭe ovivara avihe, mbi vi ri pondomba, ozombongo ozonene, nḁa tjita kutja pe kare oviṇa ovinene vyotjivara, kutja imbo outoni. Eṭe matu yende atu koka eyuva arihe aturi kozombaze zetu, okuhungirira po pambepo! Tjinagara eṭe twa kurama emangete-omurongo omuhuka mbwi, nOmbepo Ondjapuke kayari puna eṭe, matu tjiti nawa okukurama omurongo mbeno omasa puna Ombepo Ondjapuke na eṭe. Eṭe kamaatu risasaneke nouye.

¹⁴ Nu tjimwe tjoviṇa ovitenga, yari, ozokereka za uta okuworongana moumbumba. Ombongo ondenga yari okereka yoKatolika, nu tjazumba ape ya okereka yo Lutheran. Indu tji va worongana moumbumba mokereka yo Katolika i rire ombongo, eyuva rimwe pa kara oruuro, “OvaFilistine veri kombanda yoye, Samson,” nu Samson a pora ozosepa zomapando wokereka yo Katolika, nape ya Martin Luther, puna ozombongo.

¹⁵ Tjazumba ave pandeke okereka puna orusepa rwarwe, otja Delila pa tjita. Nave utu...pendje nokukara novandu Ndjambi-mba isana, ovandu mba isanenwe kOmbepo Ondjapuke; ngahino kave tjiwa oAEI ya vo, posiya ave tjiwa Kristu. Tjazumba okereka ya hara omwano, nu ai kongorere omuhingo wovahungire vopolotika. Nave yandja ovazuvarise va wo “vondjiviro yokombanda,” omundu auhe wa sere okukara nOndjiviro Yokombanda morukaroruwa. Indo rwa ri orusepa rwarwe okupandeka okereka. Ovarumendu ve yenda okukerihonga, osikore aihe youhonge i kondja okukara nomuhonge omusemba kokutja ozokereka za vo zerihive, “Omunane wombongo yetu una Ondjiviro Yokombanda

mOrukarorowa.” Novo va tjita vi? Umwe u kondja okukara nondjiviro onyingi kombanda ya warwe. Osemaba, imbyo kavi heye otjina komurungu wa Ndjambi.

¹⁶ Nu kahepero komundu ngamwa okukondja okutoora ondjiviro ye youye na yorokisa Ndjambi na yo. Ondjambu momeho wa Ndjambi! Ove komo yorokisa Ndjambi puna ondando nondjiviro youye, orondu “ouposyo ku Ndjambi,” Etjangwa ma ri tja nao. Eye kama tjiti.

¹⁷ Nu auhe u kondja okukara nondjiviro aihe. Ovo ve tjiwa kutja mave tjitivi nu mave hungire omange mambo, narire ehungi ropolotika uriri pendje nokurira omaraisiro womasa, wOmbuze yOmbepo Ondjapuke ndji mai hiti momutima womundu nai munu ourunde we. Ovo va hongwa okuhungira oupolotika, neṭe katuna okuhepa mbyo. Paulus wa tja, “Embo re ya ku eṭe, uriri ka ko...poo, Ombuze ombwa, mEmbo uriri, posiya okutuurungira mOmasa nomeriraisiro wOmbepo Ondjapuke.” Ndja eta Ombuze ombwa, mokuraisira omasa wOmbepo Ondjapuke! Posiya ovarumendu avehe mba ve yenda kosikore youhonge nave rihongo omahongero omanene, nokutja va sere okukurama vi komurungu ovandu, kutja ngave ri tjinde vi oveni, kutja ngave ri zare vi nu ngave ri tjinde vi, kave sere okuungurisa omambo nge he ri wo. Nambano, imbo peri nawa kehungi ropolotika, posiya eṭe katuri kongotwe okununisa omambo womundu. Paulus wa tja, “Ombuze Ombwa Ami ndji mbi zuvarisa kaiyeya momwano mbo, posiya Oyo yeya okutuurungira moupe wo—wo Ombepo Ondjapuke na mOmasa womeriraisiro.” Kai yeya mehungi ewa, kutja ounongo woye mau kara mo, poo ongamburiro yoye mai kara mounongo womundu. Posiya i ya okutuurungira momaraisiro wOmasa ya Kristu ngwa penduka. Indjo Ombuze ombwa, “Okutjiwa Ye mOmasa wombendukiro Ye.”

¹⁸ Auhe u kondja okuripura kutja eye nguna ozondunge tjinene pomundu warwe, okereka aihe ndjahanika pekepeke. O Methodist ma i tja, “Eṭe tuna omundu wozondunge tjinene.” O Baptist mai tja, nOkereka ya Kristu, na zarwe komurungu, azehe, “Oweṭe, eṭe tuna ozondunge tjinene. Eṭe, ovandu vetu—vetu, eṭe katu yandjere omundu uriri okuyenda okukazuvarisa Ombuze ombwa.” Posiya ovo ve-toorora. (O Ndjambi, kara notjari!) Ve-toororwa; tjinangara veri-momatjangwa puna omahongero wavo worive, tjazumba ave tuwa mokereka. Ndjambi kena okumuṭuna mu ngamwa omwano. Ami me vanga omundu ngu ma zuvarisa ku ami ngwa-toororwa kOmbepo Ondjapuke, ngwa yeurwa i Ndjambi, ka ngwa toororwa komundu poo kozokereka ndjahanika pekepeke.

¹⁹ Ngweurisiwa nondjiviro! Ve tja, “Oo, eṭe matu tjiwa ohunga na Imbyo avihe,” nu tjiva va wo kavena okutjiwa oreṭera ondenga yOmbepo Ondjapuke. Ovo ve paṭana Yo.

20 Tji ndji zemburukisa ohunga nokambo okaṭiṭi Ami ku mba resa eyuva rimwe mo California, ozombura ape omurongo nḁa kapita. Ami mbe ke toora monganda onguru yomambo. Ami mba zembi kutja ka tjangwa i uṇe. Okambo okaṭiṭi uriri kozosenda-omurongo, posiya kari nondjiziro kaṇi ombwa mu ko nandarire ake munika otjenyando novineya. Posiya, Ami mba muna mo otjṇa kaṇi tja tji pose tjimuna Ndjambi, ku ami. Nu imwe yehungi esupi ra uta nai. Omuhuka umwe motjiwongo otjinene tjozhunguriva, pari nondwezu onḁiṭi yohunguriva kaṇi ndja i ripura kutja oyo yari nondjiviro aihe ndjaripo okutjiukwa. Okutja oyo ya tukira kotjimbakete nai tonono otjinyo tja yo otjṭiṭi kotjimbakete, ovikando vine poo vitano, ai yumbu otjiuru tja yo kongotwe nai kokora tjimuna koya rora okuzuva ondwezu yohunguriva ndji mai kokora. Nu inḁa zarwe, oyo ya nana ombango ya zo, noyo ai tja, “Serekaze novarumendu ozondembenge motjiwongo hi tjozhunguriva, Ami me vanga okuhungira puna eṇe omuhuka mbwi auhe ohunga nounene wondunge yomerihongero ndji twa utu.” Ai tja, “Ami e hepa ondjiviro onyingi tjinene momerihongero wandje,” tjinga a nanena omakende we kombanda otjinyo tje. Neye atja, “Ami mbe ya kondyero yokutja eṭe otjozhunguriva matu yenene okuriyeura oveni mondjiviro onyingi. Mu nao, Ami me yenene okukuraera kutja pepi, tjinangara matu sesura nokuungura motjiwongo tjorive poo otjitoto, eṭe matu muni ovitamine kaṇi mbi mavi tjiti kutja tu kokore nawa tjinene, omainya omawa. Nu, oo, Ami me ku raere kutja matu ri-yeura vi oveni momiano omingi pekepeke.”

21 Nouzerona outiṭi mbuna otjiuru otjṭiṭi otjiserandu okuraisa ouveruke, wa kokora na u tja, “Eye kamuingona re?” Nowo tjiri wa yandja ondjozikiro ku yo. “Oo, oyo ohunguriva ondwezu yozondunge ndjo!” Tji ndji zemburukisa na tjiva imba ovazuvarise vosikore youhonge. “Omundu wozondunge ngo! Kahepero eṭe okukara puna ozohunguriva inḁa zarwe, eṭe atuhe twa sere okuyenda puna ye.”

22 Osemba, ngunda omundu omuṭiṭi e hiya mana otjihungiriro tje, pari nohunguriva yarwe ndji hina yari nomainya omayere, ndja i yende ama i utuka okuza motjiwongo atjihe tjozhunguriva, na itja, “Vazandona, undjee kaṭiṭi! Ami mbazuu ombuze ombe okuza moratiyo. Ozohunguriva za rondo nozosenda ine mopondo, atuhe matu i komazepero muhuka! Ouwa wondjiviro yoye mau ka tjita tjike?”

23 Mbuti, ondjiviro aihe ndji matu yenene okuwonga, mai kara nouwa wa tjike? Oweṭe oruuma rwozombaze-hamboumwe! Eṭe atuhe matu koka kouṭiṭi na mozominute. Ondjiviro yetu kai heye otjṇa. Eṭe matu vanga okutjiwa Ye. Posiya ovo ve tjita mbyo.

24 Tjinga Ami ambari me hungire oruveze ndwa kapita ohunga nokazera okaṭiṭi, neye a nangarasi ma tjiwa ondjiviro aihe ndja—ndja sere okutjiukwa, neye a tjiwa ovingi tjinene ngaa

eye tja yenene okuraera ouzera auhe ohunga novandu. Okutja eye wa tukira kombanda otjiwongo tje na utu okuhungira ohunga nomundu, kutja eye wa tjiwa vi ohunga navo. Nu, tjimanga, onongo ndja za ko Purdue wa ronda kombanda na utu okuhungira tjiva womambo-omanene ku ye, noyo ya papaiza tjimanga nai tanaura otjiuru tja yo nu. . . Nambano, oyo yari nomeho, oyo ai munu onongo. Oyo yari nomatwi, oyo ai mu zuu. Posiya, otjiperi, oyo kai tjiwa ohunga na imbi oyo mbya i hungire. Ongwaye? Oyo ina ourizemburukira wokazera. Oyo ina ourizemburuka-wokazera uriri. Eye una imbyo avihe. Oyo kaina ourizemburuka womundu, okutja oyo kana i ripura tjimuna omundu.

²⁵ Nomundu wina kana yenene okuripura tjimuna Ndjambi! Ove omundu, nu ondjiviro aihe youye iri tjimuna youripura wokazera. Avihe mbi u tjita, ove u ri zepa navyo uriri. Ove wa sere okukara nourizemburuka wa Kristu.

²⁶ Omena ra nao ovandu pu ve rikwamba kozombongo, nave pimbisa okuyandjasana eke pendje nokukwatwa koupe, ve kondja okukatuka okukwatwa koupe. Kave vanga okukwatwa koupe. Nu ve—ve tjiwa kutja tu i hongu okuza mOmbepera, okutja ve vanga okuipimbisa notjina kaani. Novandu voPentekostal tji veri navi uriri, ve kondja okupimbisa otjina kaani! Ve vanga mondondo. Ya sere okurira oyondondo yokombanda, “Matu yandjasana omake natu rikwamba kokereka, natu tjatjwa poo okupapitisiwa,” poo otjina kaani. Vena ondira okukwatwa koupe. Ami oruveze rumwe mbi ripura kutja Omaturira poBranham va uta okukara nondira na yo!

²⁷ Nambano, ete atuhe matu tjiwa kutja ongwatero, Ami hina konatja kutja iri pi, poo pe pi, opo ru ngee veze, ombonDI. Tjinangara okanatje ka pandukirwa pombunga yondjaya, kombanda ehi ekukutu, poo metuwo ronasareta ndaharekwa-epinge, ombonDI apehe. Ongwatero yondana, ongwatero yotjina ngamwa atjihe, ombonDI.

²⁸ Nokukwatwa koupe katjina tjarwe ombonDI! Posiya ovandu ovakukutu, “Ete tu yenda ngo ku ve yandjasana omake. Ete tu yenda ngo ku ve ha uru nokurira nokupambara potjipunguhiro nokurira.” Ove u rivara moundu tjinene! Mbi matu hepa ongwatero, okukoka, ku ku eta Omuinyo!

²⁹ Ondwi, otjihakautu otjikuru, ondwi yotjihakautu, ove toora otjihakutu tjo nu u tji twe mehi. Ngandu ndi tji wa kara novihakautu ovipe, otjihakautu tjo otjikuru tja sere okuwora. Omiriva kana i yeta omuinyo omupe ngandu ndi tji ya woro.

³⁰ Nomurumendu poo omukazendu kena okukwatwa koupe ngandu ndi ourizemburuka wa vo navo oveni tji va woro, okuta, okukokera potjipunguhiro, nokuura, okara mombonDI auhe, poruveze okukutu pu mau piti okuza mosengo yombanda yoye, nove okwatwa rukwao mOmbepo ya Ndjambi. Ami hina konatja

tji wa riri noruuro, ohungire momaraka, otuka kombanda-no-
pehi, otuka tjimuna ohunguriva ndji hina otjiuru, ove mo eta
Omuinyo omupe! Posiya twa pimbisa otjiṅa kaaṅi na tjo, eṅe
matu vanga omuano omutjiukwa, tjiri.

³¹ Eyuva rarwe, Oritjatano, Ami nomukazendu atu i konganda
yovirandwa. Ami hi vangere okuhungirira ku imbi. Posiya tji
twa wondja momuvanda, Ami e kara pokutaurira otjiuru
tjandje kwarwe, ovakzendu mberi muzu. Ami mba kwizika ku
Ndjambi indu Ami tji mbari omurumendu omupoṭu, tjinangara
Eye wa verura omeho wandje Ami me tara kotjiṅa otjiseмба. Nu
Ami eṅizire otjikoroise otjiṅiṅi tja tji rekareka mohauto yandje.
Indu Ami tji mba munu otja imbyo, Ami etara kotjikoroise ne
tja, “O Ndjambi, Ingo Omaundiro wandje,” tjinga Ame tara
kotjikoroise.

³² Ami mba muna ovakazendu mbo. Meda wa tja, “Katu ya rora
okumuna omukazendu umwe ndinondi ngwa zara ohorokweva.”
Neye atja, “Bill, tara omukazendu ngo mbena ngwa zara
okavanda kombanda okaṅiṅi ongondoroka norutu rwe,” na tja,
“ove movanga okundjiraera kutja ovakazendu kave tjiwa kutja
okokuvi?” A tja, “Tjinangara eye kena okutjiwa kutja okokuvi,
okutja eye keru mourizemburuka we ouwa.”

³³ Ami e tja, “Undja kaṅiṅi, muingona. Eye omuAmerika, eye
u tjita otja ovAmerika pu ve tjita.” Ami e tja, “Ami mbari mo
Finland ka rukuru tjinene, musuverua.”

³⁴ Nu Ami epura imbo komurumendu ngwe ndji haamisa,
Onganga Manninen. Neṅe atu i ko—komerikohero wouveruke,
nge isanewa kutja “okukanga,” nave ku twa mo nave kutirire
omeva omapyu, poo omeva komawe nga pupyara, nove
otjiurukutura uriri. Tjazumba ave tjiti kutja u hite momeva
omatarazu, nu tjazumba okupita. Tjazumba ove oritwara
metuwo, nu imbo pena ozonesa, ovakazendu mbe myanga
ovarumendu (nave ri muzu), ave yarurwa motjizeva. Ami he tje
hita ko. Nu Ami e tja, “Nganga Manninen, imbo ouvi.”

³⁵ Eye atja, “Okutja peri nawa, Muhonge Branham, imbo
ouvi. Okutja tjike kozonganga zeṅu za Amerika nde hukura
ovakazendu muzu naze rarisiwa kombanda otjiṅiṅi, ave
konḍonona oukaze—oviṅepo vyoukaze we avihe mbye navyo?
Tjike ohunga nozonesa zeṅu nḍeri mozonasareta?”

³⁶ Ami e tja, “Yaruka nawo rukwao, Mbuti Manninen,
Manninen, ove uri nawa.”

³⁷ Ovikwaye? Ozombazu. Indu Ami tji mbari mo Paris yari
ouzeu Ami okukambura, kutja pomaṅutameno wovarumendu
avehe novakazendu ya sanene. Ami he yenene okuzuva,
kutja okaruwo kari komunda umwe womuvanda kovarumendu
novakazendu avehe. Ami he kambura kutja indu ovakazendu tji
vai pokuvare ve ka tjaare, omuzandu nomusuverua we, kavena
omatuwo womerihwikikiro, vehukura ozombanda za vo nga

kombanda osenina, tjazumba ave tanaura omatambo wa vo nave zara okavanda okaṭiṭi nave i ave ka tjaara, posiya peri nao. Kave yandja ombango ku imbyo. Ombazu ya France.

³⁸ Mo Afrika, ovakazendu novarumendu, ovaṭiṭi novanene, kavena ozombanda oparukaze, mave kawondja morupanda. Ami he tjiwa kutja okaruwo otjikwaye, poo oviṇa, poo hi ya rora okuzapo momeho waavehe. Posiya kavena okutjiwa ombangu. Kavena okutjiwa ombangu. Posiya ozombazu zomahi.

³⁹ Posiya Ami mba tja, “Musuverua, oweṭe ova peke, eṭe twa za kEhi rarwe. Oweṭe ovakambure novayenda imba, imbyo mbi tjita kutja oviṇa mbi vi munike navi tjinene. Orondu Ombeipera ya tja, ‘Imba mberi tjinda nao, ve tja, va raisa kutja ovo ovakambure novayenda, mave paha otjihuro tji maa tji ya.’”

⁴⁰ Omurumendu poo omukazendu mo Italy, mo France, mo Afrika, mu ngamwa ehi rarwe, ngwa rora okukwatwa rukwao mOmbepo Ondjapuke, ka tjiti oviṇa mbyo. Kana ve zara ozombanda nḁo. Kana ve ritjindi nao, orondu va za kEhi rarwe Omunane nOmuute Nguri Ndjambi. Eṭe twa za kEyuru. Ombepo ndji ri mu ove, i vatera omuinyo woye. Tjinangara ove omuAmerika, ove motjiti tjimuna ovaAmerika tji ve tjita. Tjinangara ove owaFrance, ove motjiti tjimuna ovaFrench tji ve tjita, nu ohengurisa ekwao. Posiya ove tji uri owa Ndjambi, ove motjiti komuhingo ovo tji ve tjita mEyuru, orondu Ombepo yoye ya za kOmbanda nOyo ndji ku tjevera.

⁴¹ Otjiṇa otjiṭiṭi ove ku moyenene okutara. MEtjangwa, imba mba ve paha Otjihuro tji otjipe, ave ri tjindi peke. Ave ri tjindi aayo vari ovakambure novayenda. Posiya komunda wa Cain, va rira ovaṭare novateye voveta. Posiya ovaKriste vari ovakambure novayenda. Omuṭare kenonganda, omuteye woveta omundu omuvi. Posiya omukambure omundu wa tjiri, nokuza mehi ra tjiri moukoto wEhi rarwe, ngu ma kondjo okupaha ondjira ye okuyenda kOnganda, mokuriraisa otja mokuhupa kwe kutja eye una otjiṇa kaṇi tjokutja eye wa za kEhi rarwe. Omena ra nao.

⁴² Posiya indee ovandu mbo mbe tjita nao, ovandu mbo mbe rizara oviṇa mbyo, kurama mbi ku raere. Mo Afrika kOkunene, indu Ami tji mba muna ovehinamukuru vozoresevate omayovi omirongo vitatu, muzu, ovaturira vovikumbiasa. Omurongo na hamboumwe-, omurongo na hambondatu-, ovakazona votjiwondo-tjizombura-omirongo vivari, ovazandu mbu ve hina vari na imwe yozombanda nḁe hiya yatatwa, ava kurama mbo novitombo momurungu wa vo, nu mbwa huwa, omaṭupa ngeri momauru wa vo, notupambaro twotukuṇe tu matu rekareka komatui wa vo, novikoroise vyomaṭupa womundu poo omaṭupa tjiva mozondjise za vo, omayo wovipuka ngu maye rekareka kombanda ya vo, muzu otja tji ve ya mouye, nu kave tjiwa. Posiya indu tji va yakura Kristu, nave rikotamene

nomirungu vya vo pehi nave yakura Ombepo Ondjapuke, va sekama nave hutu omaoko wa vo okuhoreka ohoṅi ndji ri kotjari tja vo, tjinga ava kawondja okuyenda nu ve ka pahe ozombanda okuzara. Ongwaye? Va rira ovakambure novayenda kouye mbwi. Hallelujah! Ovo va zapo pu Ye. Ii, mutengwa.

⁴³ Oo, ii, ovandu mba veri isana ovaKriste. Ovo ouṅepo wozokereka. Ve kawondja okuyenda nokutja, “Oweṭe oMethodist. Oweṭe oBaptist. Oweṭe oPentekostal. Oweṭe oSeventh day Adventist. Oweṭe *imbi, imbyo*, na *vyarwe*.” Imbo kapena otjiṅa tjimwe okutjita na tjo. Ombepo yoye, omuinyo mburi mu ove, u ku vatera no ku ku raera tji uri. Jesu wa tja, “Mave tjiukirwa kovihape vyavo.”

⁴⁴ Okereka yeya pokusana ko Israel, rutenga. Va muna omahi ayehe wokuhinamukuru a vena ombara. Ndjambi wa ri Ombara ya vo. Nu va muna omahi wokuhinamukuru a vena ombara, okutja ave vanga okuritjinda tjimuna omahi wokuhinamukuru, novo ve ripahera ombara ya vo oveni. Notja pu va tjita, va kara mounba. Vya uta okuya kouṭiṭiṭiṭi. Kouṭiṭiṭiṭi ouye a utu okuhita mu vo. Korusenina wa ka yandera mu Ahab. Ombara imwe ai ya popezu kaṭiṭi pu vyo, popezu kaṭiṭi pu vyo, nu korusenina ai kama omuinyo okupitisa okuza mu vo. Novo mbo a vei. Nu indu Ombara ya tjiri tji yeya, kave Mu tjivirwe ko.

⁴⁵ Itjo otjiṅa tjimwe okereka tji ya tjita. Ya toorwa. Ove ngwi. Ya toora opolitika, omahongero. Ya toora ozombongo, otjimbumba, ozokereka ozonene, ovazuvarise mberi motjiwova. Nu indu Ombara ya tjiri tji yeya, ovo kavena okuMu tjiwa, nu mave papere Ombepo Ondjapuke ndjiri Ombara ya vo. Ovo kave na okuMu tjiwa, posiya ave Mu yoro nokuMu yamburura. Tjimuna ovaJuda tjiva tjita ku Messiah wa vo, okereka ma i tjiti omwano umwe ku Messiah wa vo. Ovo kavena okutjiwa. Kavena ombepo yokumuna, motjimbe tjokutja verimomatjangwa tjinene puna omeho wa vo na mbi ve muna, omatuwo omanene, okukondja okurisanekwa nouye. Eṭe katu ya rora okuyeurwa—okuyeurirwa okusasanekwa nouye. Eṭe tu yeurirwa okurisuusuparisa oveni.

⁴⁶ Nu, umwe ovengi, mu Ndjambi. Nu ndinondi mo mu zuvarise womberukiro pendje morupanda, pena omararakaneno, ovararakane. Umwe ma tja, “Osemba, Ndjambi nga serwe ondaya, Ami mbina ovengi eyovi. Ami mbina omaongarero omanene kombanda ya nguna wo.” Imbo mape kara ombangu ya tjike? Eṭe tuna rimwe poo engete rimwe, mape kara ombangu ya tjike? Oweṭe ovanawatjiri ku Ndjambi? Oweṭe ovanawatjiri kEmbo Re? Tu kara kehi yokurorwa kOmbepo Ondjapuke? Owatjiri? Iho otjiṅa otjinahepero.

⁴⁷ Posiya tu zuvasanena kOmbeipera. Ovandu ovengi vetu vo Pentekostal, otja kombutiro yOmahongero wOmbeipera ndji, ve zuvasana. Pena...Ami hina okuvanga okuhamisa

oumune. Ami mbiri mokereka yandje omuini, nAmi merimunu kutja Ami—Ami me yenene okutjita uriri, mbiri mokereka yandje, orondu Ami mezuvarisa Ombuze ombwa. Posiya pena ovazuvarise voPentekostal omayovi omurongo mbe tjiwa kutja kapena otjina tji tjiri nao mOmbeipera otjombapitismo mena ra “Tate, Omuna, Ombepo Ondjapuke.” Ami me toko oarchbishop, poo omundu ngamwa, e ndji raisire omundu ngamwa ngwa rora okupapitisiwa mena ra “Tate, Omuna, Ombepo Ondjapuke.” Posiya ovo ve zuvasana, orondu ozombongo nda za tjita nao. Kapena omundu umwe mEtestamende Epe, nu oure wozombura omasere yetatu kombunda ya nao, otja kekuruhungi, posiya ngwa papitisiwa Mena ra Jesu Kristu. Otjikwaye? Ombongo. Ndja tjita. Okuzuvasana!

⁴⁸ Nu ndinondi va toora ovaungure vomomuvanda okuza momuvanda. Va isamo otjinangoma okuza mokereka. Va isapo ohiviriko aihe okuza mokereka, nave kara nomazuvarisiro okuza kosikore youhonge, omazuvarisiro omaṭiṭi youveruke-wondwezu yohunguriva, mba hupikirwa motjimbumba, novakazendu va vo mbe zara ozondimbu nozorokweva ndu ve ri kwaṇena mo, novarumendu mbe pepa ousarute, nokungembera nokuserekarera omanyando omahazendu. Indji ondjambu momoho wa Ndjambi! Ami me tjiwa kutja ouzeu, posiya oruveze rwa yenene romundu okuhungira otjina kaṇi. Okuzuvasana, okuriyandjera, okuritjinda tjimuna ouye!

⁴⁹ Ami hina konatja Ami tjinangara me kurama erike, nokuhina omundu posiya na Ndjambi erike, Ami me zuvarisa Owatjiri wOmbeipera ya Ndjambi ne kurama pu Wo. Tjinangara Ami mba koka, Ami indee me kurama pOwatjiri. Tjiri. Eṭe matu vanga Owatjiri. Ami hina okurisaneka puna okereka, posiya otja kEmbo ra Ndjambi Ami okumevanga okurisaneka.

⁵⁰ Posiya Delilah, ove wa munu? Eye a tjiwa kutja Samson wari nomasa. Neye ka tjiwa omasa ngo pu yeri. Eye ka yenene okuhungira kutja yari omangee masa, posiya pari nomasa omanene kaṇi Samson nga ri nawo, neye a vanga okuyemuna. Nu, Delilah tjinga, a kara pokuritjatisa ku Samson nouwa we. Oo, eye tjiri e ri zara okuraisa orutu rwe omuini. Neye a kawondja komurungu we neye a kara nondjora-yokunyekerera tjimuna tjiva vovanatje ovaṭiṭi omitanda vomayuva nga, na—na vyarwe komurungu, nokuvanga okuritjinda tjimuna otjina kaṇi tjarwe, omupunde womuzu, eye ma paha okuritjatisa mokunanena ombango ya Samson kuye.

⁵¹ Itjo otjina tjimwe tji tja tjitwa kouye kokereka. Nambano omasa woye Omanene yeri pi?

⁵² “Osemba, tjinangara matu worongana moumbumba, ingo maye teya Omasa.” Okereka yo Katolika otji ya tjita.

⁵³ “Posiya ovaFilistine veri kombanda yoye, Samson.” Nape piti oLuther.

54 Tjazumba ave worongana moumbumba rukwao. “Tjinangara we ndji pandeke nosepa yarwe, ami me hirimana.” Okutja opu va tjita.

55 “Nova Filistine veri kombanda yoye, Samson.” Mape kaondja ye? Wesley we ya na pora omapando.

56 “Nambano ove aruhe ondji pukisa. Kona okutjiwa kutja Ami mbe ku suvera, Samson? Peri nawa, ndji raera owatjiri mburi momutima woye.”

“Peri nawa, ove ndji pandeka nosepa yarwe.”

57 “Peri nawa, nambano matu tjiti nao.” Imbyo ovikwaye? Indjo osepa yokereka ndja haņika pekepeke.

58 “Ove ndji kutura, imbo Ami hina okereka ndja haņika pekepeke. Tjazumba, Ami me kuraere, ove motjiti kutja mbi pore.” Okutja ape ya oPentekostal. Hapo Omasa woye yeri pi?

“Ovafilistine veri kombanda yoye.” Neye a pora ozosepa rukwao.

59 Posiya nambano pa tjitwa ye? Oyo ina oPentekostal, Ondjiviro yOkombanda morukaroruwa kovanane vombongo yavo, ovandu ovanene kaani. Tjinene vena ozosikore notjitjitwa tjongamburiro otja oMethodist poo oBaptist, poo na ngamwa avehe mbi ve navyo. Hita mokereka nove komoo zu o “amen,” ovatarazu tjimuna ombunga yo va Eskimo mberi kOmaandero kOmanene woye. Ovatarazu! Va peke! “Nu nambano ovaFilistine veri kombanda yoye, Samson.”

60 OvaFilistine veri kombanda yoye, Amerika. Ombepo youmwe iri pi mbo? Oumwe woPentekost uripi? OmaOronganeno ya Ndjambi, nOvawane va kumwe, nOkereka ya Ndjambi, na *imbi*, *imbyo*, na *vyarwe*, auhe nomahongere ya peke, ingwi na *imbyo*, na ingwi na *imbyo*. Eņe twa haņika nga tji wai motjihuro okukara nomarundurukiro momasa, tjinangra okereka imwe ya yandja ohambwarakana, inđa zarwe kaze na okuvaza. OukOmunesa uri kombanda yoye, Amerika.

61 Hapo Omasa wetu yeri pi? Ohiviriko yetu i ri pi? Ongwaye? Orundu twaya kongotwe ounongo wovandu pendje nOmasa wa Ndjambi! Ongwaye, vena ovazuvarise vetu noviņa ovikukutu tjinene nu vya kukuta, ngandu ndi tji ve tu woronganisa moumbumba ngandu ndi tji twa rira ovakukutu nongukutusengo, ngandu ndi ovandu. . . Ove wa rora okuzuva oruuro mokereka rukwao? Ove koya rora okuzuva omundu ngu ma riri. Otjihavero tjovanaruhoze tja tuwa metuwo rokehi. Kapena ohiviriko rukwao mokereka. Avihe eņe mbi tu tjita okuhaama otja ovakukutu tjimuna tji turi. Eņe katuya kutuka. Eņe twa pandekwa. Ombepo ombi, puna ozondemone zoruveze rwa ndino, za pandeka okereka ya Ndjambi omunamuinyo. Imbo otjiperi. Kapena Omasa rukwao mokereka. Kapena ongutukiro rukwao. Ovandu ovakukutu tjinene nu vakukuta! Ongwaye,

Ndjambi ma yenene okuya mokati kovandu vo Pentekostal, neriraisa kutja Eye oNdjambi, nokuraisa ovizemburukiro vYe vyombendukiro Ye, iho ka tji roro okuveurumisa. Hivirikwa! Ongwaye, ondjambu! Ami mbi wondja okukapita motjirongo, Ndjambi ma ungora, ma raisa ovizemburukiro, novandu ve haama, nu, “Osemba, Ami mekambura kutja imbo peri nawa. Oo, Ami me tjiwa mavi yenene okutjitwa.” Katji ve pe emuma ko! Ongwaye? Va pandekwa puna Delilah, ouye. Veri momapando.

⁶² Nambano ovo va hitisiwa mo, ovo va pandekerwa motjimbumba. “OvaFilistine veri kombanda yoye, Samson.” Ove mo ka tjitavi ohunga navo?

⁶³ “Oo, eṭe tuna ozokereka ozonene ndahaṅika pekepeke.” Tjiri. “Tuna ouṅepo ouingi pendje na tji twari nawo.” Posiya Ombepo i ri pi? Hapo Ombepo Ondjapuke i ri pi?

⁶⁴ Imbo ombepo ombi opuya tjita. Yeri tjatisa mokereka. Ya kara pokuritjatisa kokereka, “Indjo ku ami, Ami me ku pe omaturira omanene imba tjinangara ove motjiti *imbi* uriri. Tjinangara ove mo isapo omuzubarise omupyuke ngu mu naye, namu eta omundu, wOndjiviro yOkombanda morukaroruwa nguna ondjiziro kaṅi, matu tungu okereka onene yondondo yokombanda ombwa nu matu kara tjimuna ovo avehe.” Kareye nohoṅi! Okokuwa okukara puna omundu ngu ha tjiwa okuhaṅa okosiva nomakunde, posiya ngwe urisiwa nOmbepo Ondjapuke, ngu hina a zuvasana, otja kOmasa ya Ndjambi.

⁶⁵ Posiya ya rira, oo, oukukutu tjinene, ngandu ndi omuyapuke kaṅi tji ma yenene okutuuringa momaongarero na hungire momaraka, poo auru kaṭiṭi, poo a tjiti otjiṅa kaṅi, naavehe mave himwa ongondoroka nokutara. “Yari otjikwaye tjo? Osemba, watemisiwa i tjike? Ingo wa sere okurira omupyuke ngwa tuwa porive.” Ove motjiwa kutja imbo owatjiri! Omuyapuke wondjenda wa hita, a kara nondjoroka ndja yenene okuyera omake we, na riri na tanga Muhona, omundu umwe ngu ma uru “amen” komazuvarisiro wOmbuze ombwa, naavehe ve tanauka nave tara kutja matjavi. Imbo ovaPentekostal. Ouzeu uri puye? Ove mokongorere kongotwe oMethodist, kongotwe oBaptist; ve kongorera kongotwe oKatolika; oKatolika ka kongorera kongotwe yotjovasengwa. Nu, avehe pamwe, keru kongotwe otjovasengwa! Poovi.

⁶⁶ Delilah wa tjita kutja u tjaterwe okuhita mozokereka ozonene, mouwa, wovahonge mba hongwa, mba pewa ondondo osemba. “Osemba, ove motjiwa, *Rive-na-rive* nguri mba omunamangete, tjinangara matu tjiti kutja eye kombongo yetu! Oo, mbuae!” Tjinangara keya kwatwa rukwao, okutja eye ka sere okukara mbo. Ami hina konatja tjinangara eye una ozoranda engete. Tjinangara eye una ozoCadillac omirongo vine, ngamwa atjihe tje natjo, eye wa sere okukwatwa rukwao, ngeye nga pokukwatwa koupe na taurwe kOmbepo Ondjapuke, nu

a pite okuza mbo a kwatwa koupe, a suvana ouzeu (ndji isira), o-kurira nokuura noku pikapika tjimuna ovakwao avehe tji ve tjita, nokuhupa omuinyo kombunda ya nao okuraisa kutja eye una Yo. Amen. Imbyo ove mbi mohepa.

67 “Samson, ovaFilistine veri kombanda yoye.” OvaKomunesa veri kombanda yoye. Ouye uri kombanda yoye. Ombepo ombi i ri kombanda yoye.

68 Ve yaruka nave ka muna Ombepo ya Ndjambi ama i tjiti ovihimise noku tjita oviṅa vyombendukiro Ye, imbi Jesu mbya kwizika, ve tja, “Ove motjiwa, Ami meripura kutja Mbuti Branham u kara nomaresero wourizemburuka tjinene. Omunane wombongo yandje wa tja yari ovyo mbepo ombi.”

69 Ove nondjenda, okaiiriri, ngwapukisiwa omuhinangamburiro, ngwa upikwa auhe, ove mbungu ndjiri mozombanda zonḍu! Jesu wa tja, “Tjinangara ove we Ndji tjivirwe, ove otjo tjiwa eyuva Randje.” Posiya ove una ombunga yo Saul mbe kondja okukusanisa kouye auhe.

70 Eṭe matu vanga ombunga yovandu va Ndjambi mbe ha zuvasanene kEmbo, posiya mbe zuvarisa Owatjiri nave kurama pombapitisimo yOmbepo Ondjapuke.

71 Posiya ouye wa tjitavi? Wa hora okuisako Omasa woye ayehe. Ove wa wakwatwa omuNazarite, Pentekost, posiya ouye tjiri wa hora Omasa woye. Nambano yakukuta tjimuna ozongwao azehe.

72 Eṭe matu ka tjitavi? Mape ka kara ye? Pena otjiṅa tjimwe otjiwa Ami tji me ripura okuyenena okupata natjo ombuze ndji.

73 Ngunda Samson a pandekwa! Eṭe kana tu kara nomasa. Puratena ku mbuti wetu omuṭakame, Billy Graham, “Omasa meyuva retu!” Puratena ko ruuro rwa Oral Roberts, “Omasa meyuva retu!” Puratena ku avehe varwe, “Omasa meyuva retu!” Hapo matu kara vi nomasa tjinangara twa pandekwa? Eṭe twa pandeka Ombepo Ondjapuke, puna ozombongo zetu nozombazu, neṭe kana tu kara nomasa wOmbepo Ondjapuke. Amen. Ami me tjiwa kutja kuna oupyu mbu mau nyosa tjinene, nomaukiro womuinyo, posiya Owatjiri. Hapo matu kara vi nomasa wOmbepo Ondjapuke indu ove tji wa pendekwa nu awa kukuta! “Ayoo ovayapuke,” Ombepera ya tja mave kara. “Ayoo ovayapuke, posiya mave nakaura inga Omasa ngeripo.” Omasa yaye? Omasa wombongo? Omasa woye? Omasa wokereka? Omasa wOmbepo Ondjapuke! Indo oruveze oruundikwa mokereka. Nu indu okereka tji ya toora ovazuvarise mba hongwa, nomatuwo omanene nomawa, pendje nomuhingo-omukuru wOmbepo Ondjapuke, va sere okukara moruhindo rukwao. Amen. Owatjiri. Hapo ove mo ka kara vi nomasa wOmbepo Ondjapuke, novandu ve isapo Yo nave pandeke Yo nave kara nondira na Yo? Imbo pu pe kara oumba.

⁷⁴ “OvaFilistine veri kombanda yoye.” Posiya tjimwe tjomaundjiro wodaya ngu tu nawo, ngunda Samson e ri mondeko...

⁷⁵ Yari otjikwaye otjitenga tji va tjita indu tji ve mu kambura? Ve mu pandeka, rutenga. Va isapo omasa we, va muna otjiundikwa tje. Va muna otjiundikwa tjoye. Ouye wa muna otjiundikwa tjoye. Nambano eṅe vakazendu amuhe mu hora ozondjise zeṅu, peri tjimuna ouye. Eṅe ovarumendu mu yenda nokukeritjinda tjimuna ouye. Peri nawa, okuserekarera omanyando nomanyando omahazendu, nokuyenda nokukapepa ousarute, nokurivaka puna omukazendu womuraranganda, noviṅa vyarwe tjimuna imbyo, okunwa kaṅiṅi povitjitwa o ha pandjara oviungura vyoye. Ami kokuwa me ṅokurara kezumo randje nu eri ovikekema nokunwa omeva worwi, ne kara omukohoke nu ngwa kohororwa komurungu wa Ndjambi, pendje nokuzivasanena ngamwa otjiungura. Imbo otjiperi. Owatjiri. Kara mowatjiri ku Ndjambi.

⁷⁶ “Samson, ovaFilistine veri kombanda yoye.” Maturira poBranham, omahongero-wouye ya utu okukura mokati keṅu. Tjike ohunga navyo? Ove wa horora otjiundikwa tjoye? Ove wa horora otjiundikwa tjo Ndjambi tje kupa indu ove tjorangere moruuma rovipirangi ozombura ozonḍiṅi ṅḍa kapita? Ove wa yandjera kutja i kure momaongarero wovimbumba, omerikotameno otja kombazu? Pa tjitwa ye ku ove? Ndjambi ma yenene okuya na tjiti otjihimise nai ngarate pehi mokati kovatarere na raere ovandu oviundikwa vyomomotima wa vo, noviṅa avihe, na verura ovavere na mberi mongendo, nape kara ovizemburukiro novikumise, na zuvarisa Embo Re oukukutu pu mave yenene, otja kOmbepo Ondjapuke; novandu ve tja, “Osemba, Ami meripura kutja peri nawa. Eṅe tu kara nondjoroka okupuratenana ku yo rumwe motjikando, tjinangara katuya urwa tjinene.” Ingo Omaturira poBranham. OvaFilistine veri kombanda yoye.

⁷⁷ Oruṅe, yari indu omazuvarisiro wEmbo, novayapuke ovakuru mbena omahoze momemo wa vo, ave sekama kozombaze za vo nave kawondja, ave riri, ngahino kave hungire embo, ave kawondja ongondoroka, ovikando vivari poo vitatu, nave haama, mbeurisiwa nOmbepo Ondjapuke! Ave hirwa kEmbo! “Omundu kena okuhupira komboroto aiherike, posiya otja kEmbo arihe ndu ma ri piti okuza motjinyo tja Ndjambi.” OvaFilistine veri kombanda yoye, Maturira poBranham.

OvaFilistine veri kombanda yoye, Pentekostal.

⁷⁸ Orondu, ovaFilistine ve ku kambura, amuhe, oruveze ndwa kapita indu tji mwa worongana oveni oukukutu, kaape hiti otjina tjinangara kaove oPrebyterian, oBaptist, oMethodist, oKatolika, poo otjina kaani. Ove kotjo kara notjina okutjita na vo avehe.

⁷⁹ Okutja, omasa meyuva retu? Hapo matu kara na wo vi tjinangara otja kohapo omuyandje-womasa wa pandekwa kouye? Ndjambi kena okuya imba pu pena ouye, ove moyenene okuriyameka ko. Ove u rikuta puna ouye, tjazumba ombyo—ombyo avihe. Indu tji wa yandjere ouye u hite mo, ove uuta okuritjinda tjimuna ouye, okutja ove wayanda. Posiya indu ove tjiwa kondo epando arihe okuza kouye, noya ku Ndjambi, Ndjambi me kuungurisa ngandu ndi tji wa utu okunyanda orombe rukwao.

⁸⁰ Omaundjiro Ami ngu mbi nawo omuhuka mbwi owo nga, mbi ye komapatero wOmbuze yandje, o nai, “Ngunda Samson a pandekwa, pa hapa ozondjise ozengi koupe.”

⁸¹ Ndjambi wetu hindira Okereka yarwe komurungu oruveze romaandero, kutja Omasa wOmbepo Ondjapuke ye hite mu yo, momaraisiro wOmbepo, nu Markus 16 mayenene okukongorera Okereka, Oviungura 2:4, Oviungura 2:38, ayehe maye kara puna Okereka. Ovizemburukiro novikumise vi kongorera ovaapostele. Ovizemburukiro ovinene vyombendukiro Ye vi ve kongorera. Ngunda turi mondeko, tjiri Ndjambi ma hapisa otjihape porive, komazepero omanene omasenina. Nga riré ove, panga randje omuKriste nguri mba omuhuka mbwi, nga rire omasa woye nga utu okukura. Ami me kumbu kutja Ombuze ndji omuhuka mbwi, no pendje nehi oyo ku ma yi, Ami me kambura kutja Ombuze ndji mai vatero okuyeta ovitamene morutu roye ndji mai hapisa Omasa wombepo okuyarura momuinyo woye rukwao.

Ngatu pete oviuru vyetu nu tu kumbe.

⁸² O Muhona Ndjambi, Omuute wEyuru nehi, Omuute wOmuinyo waAruhe, nOmuyandje waatjihe otjiwa notjiyandjewa tjombepo, toora omambo nga omuhuka mbwi nu u ye twe momutima, nu u ye tjatje, Muhona. Ovandu ngave kumbire kovina mbi, ama tu munu kutja ouye weritjatisa kokereka nu korusenina wa muna Omasa wa yo, ya muna oruveze rwa yo oruundikwa, ya muna imbo pu pena otjiundikwa tja yo, nu ya hora okuisako. Ya isapo ovandu imba mba ve uru ondoŋeno, mbari mondoŋeno, nu va hora okuisako, mokukara ponganda Oritjatatu ongurova okutarera enyando koratiyo yoviperendero. Tja isapo ondjoroka okuza momitima vyavo, na tji ve pe orusuvero orungi kouye pendje na tji vena puna Ndjambi. Tje ve pa ovingi vyouye, ku imbi vyouye, onđero onyingi movina vyenyando wouye pendje nokukara nomazuvarisiro wOmbuze ombwa. Tjinangara kapena otjihumba otjinene nokupikapika tjinene, nokuura nokupikapika, okutja kavena okuvanga Ombuze ombwa onguru, rukwao, ndji yeta omahoze wondjoroka komuinyo, ndji yeta okukatora Omasa womberukiro, ndji yarurapo oviyandjewa vyova apostele kokereka, ndji yeta Kristu ngwa penduka, Messiah weyuva ndi.

⁸³ Posiya tjimuna oIsrael tji yari momapando ko—ko zombara za vo, kutja ave ha kongorere Ombara ya tjiri; nOmbara ya tjiri, indu Oyo tji ye ya, ovo kave Mu zemburukire ko. Oopu ndinondi. O Muhona, Ombara yOkuhivirikwa weriraisa momuhapo wOmbepo Ondjapuke, nu, Muhona, kave tjivirwe ko. Kave zemburuka ko. Va worongana moumbumba oukukutu tjinene, kutja kave zuu ko, mena rokutja ka viri mombongo ya vo. Muhona, imbi oviungura vyombepo ombi ndja tjita imbi kovandu.

⁸⁴ Nga rire Samson wa Ndjambi, nga rire ovanawatjiri momutima, imbo mbeni ondero na mbu mave riri, na mbu mave riyarikana na mba kakatere, ngave kare na ro, Muhona, ngandu ndi otjihape tji otjipe tji tja hapa, ngandu ndi tji pa kara ondjoroka rukwao mu Zion, nape ya otjimbumba tji ma tji yenene okuzemburuka nokuzuva, tji ma tji munu Messiah nOmasa nga horekwa nga horekwa kouye, kokutja kana ve zuu nai. Vatera, Muhona, kutja ve mune imbi. Matu ningire Mena ra Jesu. Amen.

[Peri uriri moteipa—Pw.]

. . . omasa uriri nai,

O Muhona, hinda omasa uriri nai

Nu u papitise auhe.

Vari metuwo rokombanda,

Avehe vari mouripura umwe,

Indu Ombepo Ondjapuke tji ya wirira

Ndji twa kwizikirwa i Muhona wetu.

O Muhona, hinda omasa woYe uriri nai,

O Muhona, hinda omasa woYe uriri nai;

O Muhona, hinda omasa uriri nai

Nu u papitise auhe.

⁸⁵ Tjiri Ami mbe Mu suvera! Nga hinde omasa We uriri! Vari metuwo rokombanda, avehe vari nouripura umwe. Ouye auhe wa pitisirwe okuza mu vo. Va kohororerwe, nOmbepo Ondjapuke aiya.

⁸⁶ Ndinondi ve tja, “Indjo, rikwamba kokereka, tjanga ena roye membo. Poo woro ngoro nu u tje, ‘Ami me hongonona Kristu otjOmuna wa Ndjambi, sekama.’ Ombepo ombi i tjita otjina tjimwe. Tjiri. Ombepo ombi ya papitisirwe indu Judas tja papitisirwe. Ombepo ombi yaya na i ka zuvarisa Ombuze ombwa indu Judas tja ya okukazuvarisa Ombuze ombwa. Posiya ombepo ombi kai perwe Ombepo Ondjapuke. Peri nao. Imbo pu pena omasa omahorekwa, ombendukiro ndjo, ndji tjiwa ouwa, kombanda yotjizire tjomakeyakeyero. Amen.

⁸⁷ Eye uri mba. Indjo Ombepo imwe Ondjapuke, indjo Imwe yari kombanda ya Messiah, indee iri kombanda Okereka Ye. Eye kena okurora okuzapo. “Ami me kara puna ove aruhe, nongarire mu ove, nga komaandero wouye. Ami me kara mbo. Oviungura

Ami mbi me tjiti, ove wina mbi motjiti. Kombanda ya imbi ove mbi motjiti, orondu Ami mei ku Tate Wandje.”

⁸⁸ Posiya ouye u zuvasanena ku ro, “Oo, ingo omayuva nga kapita!” Ombepo ombi ndji vanga kutja u tjite uriri. Ovo mave vanga unanukirwe. Ndjambi ma vanga u papitisiwe. Ndjambi meku vanga. . . Ove mo tja, “Oo, Ami hina okukambura kutja avehe mberi mbo ova-pikapike.” Kayende komurungu nu u kare, kayende komurungu nu u kare mourunde woye, kara mourunde woye. Posiya nga tji wa woro, nga tji wa woro kourizemburuka woye omuini, nga tji wa woro komihingo vyoye omuini, nu otanaurwa rukwao nokwatwa rukwao, nu imbo Omuinyo omupe ma u rire wa peke okuza kuumwe mbo mbwai pehi.

⁸⁹ Ondwi yomiriva ihita mehi ongara, ai piti okurira ongirine. I hita ongukutu, aya kutjirwa, ai ya oupetuke na ihingwa puna ombepo. Oo, hivirikwa! Hallelujah! Indu ombepo tji ya utu okuhinga, ondwi kana i tjiti otjina posiya mai ri hingi oini, okurirundurura, posiya oviyao oviṭiṭi—oviṭiṭi vi petuka navi yoroka, tjazumba avi hapa, avi kara nomasa muvyo ovini. Oyo kana irire otjiyao nga indu ondwi tji ya koka na i woro. Ka ku koka uriri; posiya okuwora. Kana i kotoka rukwao, posiya mu pita omuinyo okuza mu yo.

⁹⁰ Otja Ami pu mba heye oruveze ndwa kapita, ombandukiro otjina tjombondi, otjihakohoke, tjondova, otjihakohokekohoke otjihakohoke, posiya imbo pu pena omuinyo. Indu ove tji we ri vara omuini omuhakohoke, vara oMethodist yoye, oBaptist nomahongero woPentekostal omahakohoke, nu tira potjipunguhiro, tjazumba Omuinyo omupe u ye. Ombepo Ondjapuke i ku twapo kombanda ya imbo; ove momunu Ndjambi.

⁹¹ Eṭe matu Mu munu eyuva rimwe ewa. Eyuva rimwe hemandina komaandero wondjiviro yomundu, eṭe matu Mu munu. Ove mokambura mbo? Eyuva rimwe hemandina komaandero wondjiviro yomundu, imbo mape undjirwako ondjoroka ku ami ndji mai ka kara po komurungu.

⁹² Ami mbari amba kurama imba kombanda mohuki ongurova ndja zuko, nAmi eripura kutja mba munu Omuhonge Lawson omuṭiṭi. Indu eye tja kara mba, na vaza puna okati ke okakuru ne ndji nana puna osengo ye, ongoroka nosengo yandje puna okati ke, kombanda mba pomazuvarisiro, na imbura eimburiro ndo, “Imbo ku ami mape undjirwako. . .” [Peri uriri moteipa—Pw.] . . . ? . . .

⁹³ Pakara otjina kaani! Tja pitisa ouye. Ami mba uta okumuna oviṅa omwano peke. Ami erikende tjinene ohunga nomwano ovandu mbo ovaAmerika tji ve tjita, aruhe, ombura nombura, okumuna ovakazendu novarumendu tji ve riṭisohoni nokukara mourunde, nga Ami tji mba hara okukara nomuṭjise, ovikando vivari poo vitatu, okurikenda ohunga navyo. Erero, Ami mba

tjere ku Ndjambi, “Ami hina okurikenda rukwao. Embo roYe ra tja otji mape kara. Posiya ami me kurama pokati ne hungire ouposyo navyo, naavihe mbiri mu ami.”

⁹⁴ Eyuva rarwe, amba kurama po Green’s Mill, porupoko rwardje, kongotwe mokuti ongaango, mbari ame kumbu eyuva arihe. Nu ape pondatu, eyuva rari pokuhita, nAmi mba kuramene kombanda mbo ame tara hembandina, mba pita okuza morupoko, okuronda kombanda yoruuwa orunene. Nu Ami mba kuramene mbo, ame tara kuṭa kOutjiro, ame tanga Muhona. Nu Ami e munu eyuva amari kawondja okukahita kongotwe omiti kombanda ondundu, Ami tjinga mba tara hembandina yotjana kombanda ya vyarwe, nu yari oviyao ovingi, mbya porimanene otja tji vya sere okukara. Nu Ami mba tja, “Muhona, eyuva rimwe Ove wa horeka Mose pokati koruuwa, nOve okapita pu ye, orondu eye wa urirwe. Posiya Ove wa kapita, eye wa tja pa ‘munika tjimuna etambo romundu.’” Ami e tja, “Ndji horeka pokati koruuwa, Muhona.” Ape moruveze ndo, komunda umwe wandje, peya Ombepo onḍiṭi ndjai hingi movimbuku. Ya hinga orure aruhe, yahinga nga komunda mbo ami pu mbari, Ombepo onḍiṭi ndjai hingi, ya hinga okupitira mokuti. Ami mba kurama mbo.

Eyuva rimwe, Ndjambi erike ngu ma tjiwa
kutja pepi poo oruṇe,
Omarama womuinyo wovanamuinyo ovakoke
mau ya komaandero,
Okutja Ami mei okukatura kondundu Zion.

Eyuva rimwe hembandina yokuvaza
komaandero wondjiviro yomundu omukoke,
Eyuva rimwe, Ndjambi ngu ma tjiwa erike
uriri kutja pepi poo oruṇe,

Mape ka tjitwa tjike? Eye ma ka pata, omarama ayehe nga
ngu maye tanauka.

Omarama womuinyo wovandu ovakoke maye
ka kurama okuhirimana,
Tjazumba eṭe matu ka tura kondundu Zion.

Ṭuruka pehi, etemba ewa,
Indjo u ndji tware kOnganda;
Ṭuruka pehi, etemba ewa,
Indjo u ndji tware kOnganda.

Tji wa vaza mbo ngunda Ambi hiya vaza,
Indjo u ndji tware kOnganda;
Raera Mbuti Bosworth, nomapanga wandje
ayehe, wina,
Indjo uriri u ndji tware kOnganda.

Nambano Ṭuruka pehi. . . (Oro ma riya pehi
eyuva rimwe nari ndji toora.) . . . etemba,

(Omuti auhe mau yakura komuriro; ovaEngeli
va Ndjambi, etemba romuriro)...u ndji
tware kOnganda;
Turuka pehi, etemba ewa,
Indjo undji tware kOnganda.

⁹⁵ Rimwe romayuva nga, rimwe romayuva nga moruveze
oruzeu rwonđiro yandje, Ami me undjireko kutja Eye me ya.
Imbo otjiperi.

Ami mba tara hemandina ya Jordan nAmi e
munu tjike
Indjo u ndji tware kOnganda; (Tjimuna Elia
omukuru ngu ma tara hemandina ya
Jordan.)
Otjihumba tjo va Engeli ovayere mbu mave ya
kongotwe yandje,
Ave ya ve ndji toore ve ndji tware kOnganda.

Turuka pehi, indjo pehi, etemba ewa,
Indjo u ndji tware kOnganda;
Turuka pehi, etemba ewa,
Indjo u ndji tware kOnganda.

⁹⁶ OMuhona Jesu, Omuhinge wetemba ndi ngwa serwa
ondaya, Omuhinge wotjitenzeze otjikuru tja Zion, otjitenzeze
tjOmuinyo, mai wondjo okupitira metuwo, mai hungire,
Oukarepo We uri mba. Ombepo Ondjapuke ndje Mu pendura
okuza meyendo iri mba.

⁹⁷ Mokutja ovo kave ya yandja oukarata wongumbiro, pena
omundu mba ngwa zu pendje notjirongo, Ami ngu mbi hina
okutjiwa, nguri mba okukumbirwa? Yera omake woye, Ami ngu
mbi hina okutjiwa. Yera omake woye, Ami hina okutjiwa. Ove,
ove nguri mbo. Ami mekambura kutja okamutanda okaṭiti ku
kena oruyezu kombanda otjinyo kongotwe mbo, omundu worive
wa yere eke re kongotwe momuhunga mbo. Ii, oove, ove wa
yere eke roye? Peri nawa. Kongotwe mbo, ove, mutengwa. Peri
nawa. Amuhe oweṅe ovayenda ku ami? Kutja Muhona Jesu,
Omurise umwe wozonḍu imba, ove mokambura omakwizikiro Ye
owatjiri? Eye wa twirisa okereka Ye, nu “Oviungura Ami mbi me
tjiti, ove mbi motjiti, wina. Nongarire ovingi kombanda ya imbi
ove mbi motjiti, orondu Ami mei ku Tate Wandje. Kombanda ya
imbi!” Ove mokambura mbo?

⁹⁸ Ove wa yere eke roye mokutja ove kondjii? Ove mokambura
kutja Ndjambi me ndji raere mbiri momutima woye, ma yenene
okuhungira ku ami tjimuna Eye tja tjita komukazendu ngwa
ṭuna kombanda Ye? Ove mokambura kutja Eye Omupristeri
Omunane ngu ma ṭunwa komerimunino woungundipare wetu?
Tjinangara Ndjambi ma vandurura ku ami ozongaro zoye,
ove mokambura mu ami otjomuporofete We, kambura kutja
Oukarepo We uri mba nu omena ra nao Eye tja yandjere?

Ove mokumbire omukazendu woye. Eye una ondo ndja teka, ondo ndja piti moruveze. Imbo otjiperi. Tjinangara otjiperi nao, sekama. Peri nawa, twende u ke mu vase, nawa. Amen.

⁹⁹ Tjike ohunga na ove kongotwe mbo, omundu omuṭiṭi ngwa sekama, nguna oruyezu kombanda otjinyo? Ove mokambura nomutima woye auhe? Ove mokambura Ndjambi ma yenene okundji raera ouzeu woye? Ove mokambura omuzandona woye ma kara nawa? Otjiperi? Una omuzandu, eye waremana kehi yourizemburuka mbu heri nawa. Imbo otjiperi. Ka ove. . . Okuza ko Kentucky. Tjinangara imbo otjiperi, yera eke roye. Ami hi kwii, Ami mbi kwii? Tjinangara Ami mbi kwii. . . Yera omake woye *nai*, eṭe katuna okutjiwasana. Imbo otjiperi. Mekambura mu Ndjambi. Ove mokambura? Otja pu mokambura, ka hakaene puna omuzandu woye omwano mbwa kambura. Ritwa momutima woye uriri.

¹⁰⁰ Ouṇe nguri mba ngwari wa yere omake we, Ami ngu mbi hiya—hiya. . . Yari ove? Peri nawa, mutengwa, ove mokambura mu ami otjomuporofete wa Ndjambi? [Omurumendu atja, “Amen.”—Pw.] Otjiperi, nomutima woye auhe? Ove kahepero okusekama, kurama mbo uriri. Peri nawa, mutengwa, ouzeu woye uri puye, ove una outji mburonda. Nu u kendisa ombaze yoye. Ove wa za ko Ohio. Ena roye ove Omutengwa Miller. Yaruka konganda nu u kare nawa. Peri nawa, kambura nomutima woye auhe. Peri nawa.

Ove mokambura puna. . .? Kambura ro. Tjinangara ove moyenene okukambura!

¹⁰¹ Oserekaze ndja haama mba, ove wa yere eke roye? Oserekaze onene, nguna omakende, ove mokambura puna omutima woye auhe? Ove mokambura puna. . . Ove mokambura mu ami otjomukarere wa Ndjambi? Otji peri? Peri nawa, tjinangara Ndjambi mayenene okundji raera kutja ouzeu woye owaye, ove mokambura? Ouzeu womutima. Peri nawa, yera eke roye tjinangara imbo otjiperi. Peri nawa.

¹⁰² Oserekaze ndjiri mba meṇe yoye, ya sekama. Omutima; posiya tjiri omeho woye. Ami me mu tjiwa. Peri nawa, tjinangara ove mokambura!

¹⁰³ Kongotwe mbo, omurumendu outjakwao kongotwe mbo una ouzeu womutima, wina, nomutjiise womukova. Ove mokambura kutja Ndjambi meku karisa nawa? Otjiperi, mutengwa?

¹⁰⁴ Pena omurumendu kongotwe mbo porive, wa yere omake we ngu hiya. . . Omutengwa. Schubert. Peri nawa, mutengwa. Peri nawa, ove mokambura? Ohunga nomeho woye, wina ka tji peri? Ove mokumbire mama woye ngwa haama pendje mbo, wina. Tjinangara imbo otjiperi, yera eke roye. Eṭe katuiwane. Imbo otjiperi? Yandja eke roye, yandjasaneyeye eke nauhe. Peri nawa, imbo otjiperi. Tjinangara ove mokambura, ove moyenene okuyakura!

105 Jesu Kristu ngwa penduka eye uri metuwo. Eye nguri Umwe. Mape tjiti Ye ku ove? Ove wa yandjera ouye u sepe omasa ayehe okuza mu ove? Hivirikwa! Ami me vanga ongwatero koupe! Ami me vanga omuinyo omupe! Ami hina konatja kutja Ye ya porungee veze, tjinangara Ami mba sere okurira omuyapuke omupuruke, ngamwa atjihe. Ami hina konatja kutja Ye ya porungee veze, Ami me vanga Ombepo Ondjapuke ya tjiri tjimuna tjiri kombanda yandje nai. Ami me vanga okutakamisa Yo! Ami hiŋe okukara na Yo pendje noviŋa avihe vyoyue. Amen! Ove mokambura? Ove mokambura kutja Eye uri mba?

106 Yambekasaneye omake ku auhe, tjazumba. Ndji raera otjiŋa tjimwe Eye tji ma yenene okutjita. Katjiŋa. Kara nongamburiro nai. Kambura kutja pa kapitwa.

107 Muhona Ndjambi, Omuute wEyuru nehi, Omuute wOmuinyo waAruhe, nOmuyandje woviyandjewa avihe oviwa, Ombepo yoye iri mba yatwirisa, Muhona, mape munika tjimuna etuwo ma-risuvana, mari kawondja imba na mbena. Ongwaye ovanu tji va ha yenene okuzuva, Muhona? Ovo ve—ovo ve rikuta kumwe puna ouye tjinene, nave rire ovatarazu nu kombazu novakukutu, nga indu ovo tji ve ha tjiwa Ove rukwao? Muhona Ndjambi, Omasa nga ngaye ŋune auhe, nomundu auhe ngwa vere nga veruke, omurunde auhe nga yamwe, nu Ndjambi a mune ohiviriko. Okupitira mu Jesu Kristu, Omuna wa Ndjambi, Ami me ningire. Amen.

108 Ove mokambura mo? Yera omake woye. Ove mo yakura omberukiro yoye? Ndjambi nge ku sere ondaya. Nambano twende nu u ka mune omwano ove mbu wa kambura, mape kara omwano mbo. Ami me munu ovirimunikise mbi mavi ri raisa kombanda ovikwao. Imbo otjiperi. Ami mba sere okukotoka ongorova.

109 Tjinangara ove kona okukambura nai, ove komo ka kambura oparukaze. Imbo otjiperi. Jesu wa tjita otjikando tjimwe, nave tja, “Ove nguri. . . Eŋe matu tjiwa indu Messiah tji me ya, Eye metu raere imbi.” Eye wa tja, “Ami me tjiwa kutja Messiah ma tjiti imbyo. Posiya Hapo Ove uŋe?”

Eye a tja, “Owami nguri Ye.”

110 Tjazumba wa tupuka motjihuro na tja, “Indjo, u tare Omurumendu Ngwa tjiwa kutja Ami tji mba ri na imbi Ami mbi mba tjita. Ingwi ka nguri Messiah?”


111 Eye wa tja, “Oviŋa mbi mavi kara po rukwao momayuva omasenina. Okereka mai zuvarisa Owatjiri, Oyo mai kara pEmbo. Oyo mai tjiti Omatwako ayehe ya Ndjambi. Oyo kana i rikutu puna ouye. Nu okupitira mbo Ami me wondjo ne tjiti oviŋa vimwe.”

112 Posiya Eye wa tja, “Mave rire ovanakaŋa, overiyere vatjinene, ovo mave kara nonyuŋe moviŋa pendje nokusuvera Ndjambi, ovateye vomakwizikiro, ovakumunine vovakwao,

kombanda ve munika aayo ovayapuke,” ovanatjiungura tjongamburiro tjinene, ve yenda kozokereka. “Ve munika aayo ovayapuke, posiya ve nakaura Omasa ngeripo. Okuza ku imba mba tanauka!”

¹¹³ Vandu eṅe, apehe pu mwari mokereka, Eye mba isana nai uriri, ovirimunikise vya zu po pu ami. Tjinangara—Tjinangara imbo wari owatjiri, Ami mbu mba hungire, nami mokukara hitjivirwe ko kutja ku ove, yera omake woye, ku auhe ngwari ye. Mokereka aihe, omundu auhe—auhe. Peri nawa. Momunu? Ami hina okuvetjiwa, hi ya rora okuvemuna; posiya Ombepo Ondjapuke iri mba nu Eye meve tjiwa. Ove kona okumuna kawami?

¹¹⁴ Puratena! Tjinangara Eye ma kambura mu ami na imbyo, Eye ma kambura mu ami puna Embo rOwatjiri, orondu Owatjiri u yenena okuya otja kEmbo uriri. “Ritanura, auhe weṅu, nu u papitisiwe Mena ra Jesu Kristu, mu isirwe omaurunde weṅu, nove mopewa otjiyandjewa tjOmbepo Ondjapuke, orondu omakwizikiro ya tjitirwa ove novanatje weṅu, imba mberi kokure, nongarire na ngamwa avehe Muhona wetu Ndjambi mbu maa isana.” Ove mokambura mo? Mape kara otjiungura tjombapitisimo oruveze orusupi uriri.

¹¹⁵ Ngatu pete oviuru vyetu. Ami me ningire omunane wombongo a kumbe ngunda amave rongerisire ombapitisimo. Ami meripura kutja pena otjiungura tjombapitisimo tji ma tji kara po. Peri nawa. 

59-0628M Okereka Ndja Pukisiwa, kOuye
O maturira Womerikotameno poBranham
Jeffersonville, Indiana U.S.A

HERERO

©2026 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Ondjivisiro yOusemba wOkuhengurura

Kona ouyara auhe. Embo ndi ma riyenene okuherengururwa komahina yoponganda okungurisa omuini poo okuhavarisa pendje, otjari nokuhina otjisuta, otjo tjiungurisiwa okuhandjaurisa Omazuvarisiro ya Jesu Kristu. Embo ndi ka ri sere okurandisiwa, okupitisiwa motjivaro otjingi, okutuwa komirari vyotungovi, okutizira mozomahina, okutorokwa momaraka yarwe, poo okungurisiwa otjo tjisuta tjo ku riheka nokuhina omatjangwa wotjiraisiro tjomaningira ko Voice Of God Recordings.

Kondjivisiro onyingi poo koviungurisiwa vyarwe mbiripo, arikana hakaena:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org